

పొగచెట్టు

మనిషి చెడిపోవడానికి ఎన్నెన్ని అలవాట్లు అవసరమో అన్నీ సాధించాడు మార్కండేయులు- తన ఇరవయ్యో సంవత్సరానికే. అయితే అతని అదృష్టం ఏమిటంటే అది చెడిపోవడమని అతను భావించలేదు. వాళ్ళ నాన్న భావించాడు.

ఇంటర్మీడియట్లో రెండు సబ్జెక్టుల్లో సున్నాలెందుకొచ్చాయని వాళ్ళ నాన్న అడిగాడు. “నీకొడుకునయాను కనుక” అన్నాడు మార్కండేయులు. చెళ్ళున చెంపమీద కొట్టాడు వాళ్ళ నాన్న. అది సాధారణంగా సాధ్యపడే పనికాదు.

వాళ్ళ నాన్న మీద సులువుగా ఓ అడుగున్నర ఎత్తుంటాడు మార్కండేయులు. అయినా ఆవేశంలో ఎగిరి కొట్టాడు నాన్న. ఉద్రేకంతో ఎగిరి పడ్డాడు. ఇద్దరూ తిట్టుకున్నారు. కొడుకు యింట్లోంచి బయటికి వచ్చేశాడు. అయితే ఈ వివాదంలో యిద్దరూ ఒక వ్యక్తిని మరిచిపోయారు. మార్కండేయులు కన్న తల్లి. ఆవిడకి ఆ రాత్రే గుండెనొప్పి వచ్చింది. ఆ విషయం తెలియడానికి ఆరునెలలు పట్టింది మార్కండేయులుకి.

ఇలా కథ మొదలెట్టినప్పుడు మార్కండేయులు దుర్మార్గుడనీ, వాళ్ళ నాన్న సరైన పనే చేశాడని- యిలాంటి ఆలోచనలు మీకు రావడం సహజం. కాని మార్కండేయులు నాన్న కాపుసారా అనర్గళంగా తాగేవాడు. తాగి వయొలిన్ అద్భుతంగా వాయించేవాడు. ఆయన రోజుల్లో గొప్ప విద్వాంసుడు. అయితే వయొలిన్లో మాధుర్యం కంటే కాపు సారా వాసన సామాజికుల్ని హింస పెట్టడంతో కచ్చేరీలు రావడం మానేశాయి. అందుకు ముసలాయనా విచారించలేదు. రెండు పూటలా తాగడానికి సరిపోయే ఆస్తి వుంది. ఆరుగురు కొడుకులూ,

ముగ్గురు కూతుళ్ళూ పున్నారు. తెలివైన భార్య వుంది . కనుక యింటి విషయం పట్టించు కోవడం మానేశాడు మార్కండేయులు. ఆ యింటిలో ఆరో కొడుకు తల్లి పట్టుదల, తండ్రి వ్యసనాలూ—ఒకటి పుట్టుకవల్ల, రెండోది పరిసరాల వల్ల అలవాటు చేసుకొని పరాకాష్ట సాధించాడు.

సంక్రాంతి వెళ్ళిన కనుమునాడు యింటిల్లిపాదీ మధ్య చావిట్లో చేరడం, గంపెడు గారెలూ, పశ్చాంతంలో మాంసం కూర పెట్టుకొని ఉమ్మడిగా భోజనం చెయ్యడం కుటుంబం ఆనవాయితీ. ఉదయమే ఆలవాటుగా తాగి వచ్చాడు ముసలాయన. ప్రత్యేకంగా తాగి వచ్చాడు మార్కండేయులు. వసారాలో తండ్రి, కొడుకూ దెబ్బలాడుకొన్నారు.

“లంజకొడకా! పది మంది ముందూ తాగుతావా?” అన్నాడు ముసలాయన.

“నువ్వు తాగితే అమృతం. నేను తాగితే సారా అవుతుందా?” అన్నాడు కొడుకు.

“నీకే నీతి లేనప్పుడు నాకు లేదని ఎవ్వరూ బాధపడరులే” అన్నాడు. ముసలాయన సింహం. ఆ రోజునే చిన్న కొడుకు నడుం విరిపోతుందని భయపడింది తల్లి. కాని ఒక్కక్షణం నిశ్శబ్దమయిపోయాడు ముసలాయన. అంతలో మార్కండేయులు రెక్క పట్టుకొని వెలిసిపోయిన ఓ పటం దగ్గరికి తీసుకొచ్చి దాన్ని చేత్తో తుడిచాడు.

“ఒరేయ్— రోజూ దీనికి దండం పెట్టండే పొద్దుటయినా సారా ముట్టుకోను. అది ఎవరి పటమో తెలుసా! త్యాగరాజ స్వామి పటం. ఆయన మీద ప్రమాణం చేస్తున్నారా. ఇంక జన్మలో సారా ముట్టనురా” అన్నాడు. అంతా నివ్వెరపోయారు. అంతే. తర్వాత ముసలాయన సునాయాసంగా మరో వీధి వీళ్ళు బతికాడు. కాని చివరి రోజుల్లో ఉబ్బసం ఎక్కువయి డాక్టరు బ్రాందీ తీసుకోవడం మంచిదన్నా చస్తే ముట్టుకోలేదు. కాని మార్కండేయులు మానలేదు. ఎందుకంటే అతను ఎవరికీ ప్రతిజ్ఞ చెయ్యలేదు కనుక. ఈ సందర్భం చెప్పినప్పుడు మీకు ముసలాయన మీద సదభిప్రాయం కలగాలని నా ఉద్దేశం కాదు. మార్కండేయులు పట్టుదల వారసత్వం అని చెప్పడానికి.

ప్రవర్తన భయంకరమైన విశ్వాసం. తను చేసే మంచి పనులకి ఎంత నమ్మిక కావాలో, తను బతికే చెడు జీవితంలోనూ సుఖం దృష్ట్యానో, అనివార్యత దృష్ట్యానో, తిరుగుబాటు దృష్ట్యానో అంతే బలమైన నమ్మిక వుండాలి. కాని మార్కండేయులు ఈ విశ్వాసాన్ని జీవితంలో అతి విచిత్రంగా మార్చుకొనే సందర్భం వచ్చింది. అదిచెప్పడానికే ఈ ప్రయత్నం.

వాళ్ళనాన్న చెంప దెబ్బ కొట్టి ఇంట్లోంచి పొమ్మన్నప్పుడు ఆనందంగా బయటికి నడిచాడు మార్కండేయులు. మురికిపట్టి, మాసిపోయిన చొక్కావంటి పాత వారసత్వాన్ని వదిలి, తనదైన వ్యక్తిత్వాన్ని వెదుక్కొనే అవకాశం వచ్చినందుకు ఆనందించాడు. అప్పటికి అతని వంటిమీద వాళ్ళ నాన్న ఆదాయంతోనే కొన్న మాసిపోయిన పాత చొక్కా, వాళ్ళ అమ్మ ఆ మద్యాహ్నం చక్కెర కొనమని యిచ్చిన పదిహేను రూపాయలు ఉన్నాయి.

మార్కండేయులు సరాసరి తమ్మారాయుడు అనే తన ఉంపుడుకత్తె యింటికి వచ్చాడు. తమ్మారాయుడికి మార్కండేయులు ఆషక్కు. బయట నులక మంచంవేసి పడుకోమంది - రెంటవంతల నుంచి పెద్ద వెంకట్రామయ్యగారు వచ్చారంటూ. నులక మంచం మీద నక్షత్రాలు లెక్కబెడుతూ పడుకున్నాడు. తమ్మారాయుడు యింటికి ఎప్పుడు వచ్చినా వరండాలో పడుకోవలసిన అవసరం రాలేదు. అది పతివ్రత కాదు. తనకి తెలుసు. ఏ ముసుగూలేకుండా ఒకరి జీవితాల్ని, అవసరాల్ని, బలహీనతల్ని అంగీకరించాకనే వాళ్ళిద్దరూ ప్రత్యేకంగా దగ్గరయ్యారు. వెంకట్రాయుడు తొలికోడి కూసేవేళకి లేచి వెళ్ళాడు. అప్పుడు తమ్మారాయుడు అతని మంచం పక్కకి వచ్చి కూర్చుంది.

“చెప్పకుండా వస్తే ఎలా? కోపం వచ్చిందా?” అంది మార్కండేయులు నిద్రపోవడం లేదని తెలుసుకొని.

“ఏడిశావులే. ఇకనుంచీ రావడం వుండదు. ఇక్కడనుంచి వెళ్ళడమే” అంటూ జరిగిందంతా చెప్పాడు. తమ్మారాయుడు పగలబడి నవ్వి “ముసలాడు కొట్టే ఎత్తుకి ఎగిరాడన్న మాట. మరేం ఫరవాలేదు. ఇక్కడే వుండు. నా సంపాదన చాలు మనిద్దరికీ” అంది. చాలా మనస్ఫూర్తిగా చాచి లెంపకాయ కొట్టాడు మార్కండేయులు. ఆ వేళ్ళు పెదాలకి తగిలి రక్తం చిమ్మింది. ఎక్కడో మగాడి ‘అహం’ మీద దెబ్బ తగిలింది. రెచ్చాడు. తమ్మారాయుడికి కోపం రాలేదు. కొంగుతో రక్తం తుడుచుకొని “నువ్వంటే ప్రాణం. ఆమాత్రం ప్రేమ చూపించకూడదా? - పోనీలే, అలవాటు లేని పనిచేశాను. దెబ్బతిన్నాను” అంది. తమ్మారాయుడిని మనసారా కావలించుకొని భోరుమన్నాడు మార్కండేయులు. తనకి ఎవరో అదునుగా ఉండాలన్న జ్ఞాపకం ఆమె స్ఫురణకు తెచ్చింది.

రెండు మూడు రోజులు పిచ్చిగా ఊరంతా తిరిగాడు. డబ్బుకి యిబ్బంది పడతాడేమోనని చెప్పి రోజూ యిరవై రూపాయలు జేబులో పెట్టేది తమ్మారాయుడు. ఇలా ఇరవై నాలుగంటలూ తనతోనే, తన యింట్లోనే వుండే మనిషి తమ్మారాయుడికి కొత్త. విశ్వాసం, స్వామిభక్తి ఆ జీవితాలకి మొహం మొత్తిన పదాలు. కాగా మార్కండేయులు నిప్పు. అతన్ని మూడో ఝామున రెండు మూడు గంటలు మాత్రమే భరించగలడు. నాలుగు రోజులయేసరికి తమ్మారాయుడు విసిగింది. అయిదోరోజు సాయంకాలం బయటికి వెళ్ళిన మార్కండేయులు తిరిగి రాలేదు. తమ్మారాయుడు నిట్టూర్చింది. అనుమానం లేదు. మార్కండేయులంటే ఆమెకి వల్లమాలిన ప్రేమ. ఆ కారణానికే అతను వెళ్ళిపోయినందుకు ఆనందించింది. మార్కండేయులు ఆత్మహత్య చేసుకోడు. బ్రతకడం తెలుసు. నలుగురిని కొట్టి తనకి కావలసిన డబ్బు సంపాదించుకోగలడు. మళ్ళీ కనిపిస్తే యిదివరకటి ఒగరుతో మూడో ఝామున యధాప్రకారంగా, యధాలాభంగా తన ముంగిల్లో అడుగు పెడతాడని ఆమెకి తెలుసు.

మార్కండేయులు సరాసరి విశాఖ పట్నం వచ్చాడు. తనకి కాలేజీలో వరదాచారి అనే స్నేహితుడుండేవాడు. అతనిప్పుడు యూనివర్సిటీలో చదువుతున్నాడు. అతని రూంకి

సరాసరి వచ్చాడు. భవిష్యత్తులో ఏంచెయ్యాలి? చదవాలా? ఉద్యోగం చెయ్యాలా? యిలాంటి ప్రశ్నలకు వెంటనే సమాధానాలు దొరకలేదు. సంగతి విని తండ్రిని ఎదిరించి వచ్చినందుకు వరదాచారి తిట్టాడు. మార్కండేయులుకు నవ్వొచ్చింది. హైస్కూలు రోజులనుంచీ వరదాచారి అతని చేతుల్లో అలవాటుగా చావుదెబ్బలు తినేవాడు. తనకి లేకపోయినా దెబ్బలు తప్పించుకోడానికి వరదాచారి తప్పనిసరిగా మార్కండేయులుకి డబ్బులు తెచ్చి యిచ్చేవాడు. అలాంటిది తనని తిట్టే పరిస్థితి! “నీతి, సత్రప్తవర్తనలో ఉండే జబ్బు యిదే!” అనుకొన్నాడు మార్కండేయులు.

వరదాచారి చుట్టలు కాలుస్తాడు. చుట్టలంటే పరమ అసహ్యం మార్కండేయులుకి. కాని తమ్మారాయుడు గదిలో వెంకట్రాజుగారిని అంగీకరించినట్టే, వరదాచారి చుట్టల అలవాటునీ తప్పనిసరిగా అంగీకరించవలసి వచ్చింది.

“నీ చదువు యిప్పట్లో సాగేదికాదు కానీ, నా గదిలో పడి వుండరా మార్కా! తర్వాత ఆలోచిద్దాం” అన్నాడు: వారం రోజులు వున్నాడు. విసుగు పుట్టింది. మనిషిలో చపలత్వం ప్రారంభమయిదని వరదాచారి కూడా కనిపెట్టాడు. అంతవరకూ తన సమర్థతని నిరూపించుకోవలసిన అవసరం లేకపోయింది మార్కుకి. కాని తండ్రి ‘నువ్వు అసమర్థుడివి’ అంటూ తగిలేశాక, తన సమర్థతని నిరూపించుకోవాలనే తపన ఎక్కువయింది. చిన్న తనంనుంచీ తన తెలివితేటల్ని రౌడీ పనులకి, మందుకీ, విచ్చలవిడి తిరుగుళ్ళకీ ఖర్చుచేసినవాడు మార్కు. ఈ జీవితంలోంచి “ప్రయోజకత్వం” ఎలా వస్తుంది? ఈ అనుభవం తన సమర్థతని ఎలా నిరూపిస్తుంది? గడిచిన గతంమీద వెగలు పుట్టలేదు. ఈపరిస్థితిని సృష్టించిన వాళ్ళ నాన్న మీదపడి పీక నొక్కి చంపేయాలనిపించింది మనిషిలో ఉద్విగ్నత, చెప్పరాని ఆవేశం పెరిగే రోజుల్లోనే వరదా చారి “మార్కు! రేపు ఖర్గపూర్ వెళ్తున్నాం” అన్నాడు. ఎందుకని అడగలేదు మార్కు— ఇక్కడనుంచి వెళ్ళాలి. ఎందుకు వెళ్ళాలి? ఎక్కడికి వెళ్ళాలి? వెళ్ళి ఏం చెయ్యాలి? మనిషి కదలిక కూడా అభివృద్ధి అని భావించే స్థితిలో ఉన్నాడు మార్కు. వెంటనే ప్రయాణమయ్యాడు.

వరదాచారి అక్కయ్య ఖర్గపూర్లో వుంది. బావ అక్కడే రైల్వేలో పనిచేస్తున్నాడు. మేనల్లుడు పుట్టాడని ఉత్తరం ఖర్గపూర్లో దిగాక కాని, అక్క యింట్లో సదాచారం చూశాక కాని అజామీళుడు లాంటి మార్కుని తీసుకొచ్చిన భయం సుస్థరణకి రాలేదు వరదాచారికి. “ఒరేయ్ మార్కా! ఇక్కడ నా పరువు తీసెయ్యకు. మందు కావాలంటే బయట ఎక్కడయినా కానియ్. నీ వ్యవహారాలు తెలిశాయా, మా అక్క నాన్నకి రాస్తుంది. నాకు గుండు చేయిస్తాడు” అని బతిమాలాడు. కాళ్ళమీద పడే మనుషులంటే వరదా మార్కుకి. వాళ్ళకోసం ఎలాంటి త్యాగమయినా చెయ్యడం అతనికి అలవాటు. ‘అలాగే పో’ అన్నాడు.

కాని వచ్చిన నాలుగు రోజులకి అనుకోని ప్రమాదం వచ్చి పడింది. వరదాచారి బావ నరసింహాచారి. కుసుమ హరనాథ్ బాబా భక్తుడు. అక్కడికి పన్నెండు మైళ్ళలో బాబా

సతీమణి తాకూర్ రాణీ ఆశ్రమం వుంది. ఆ ఆశ్రమానికి తీసుకువెళ్ళాడు వరదాచారిని, మార్కునీ. వెళ్ళవలసివచ్చినందుకే వణికిపోయాడు వరదాచారి. ఇన్నాళ్ళు మార్కుండేయులు జేబులో తన చుట్టలు దాచి మధ్యమధ్య కాలుస్తున్నాడు. కాగా ఖర్గపూర్లోనే మార్కు సమస్య అయిపోతే తాకూర్ రాణీ సమక్షంలో ఏమవుతాడు!

విచిత్రంగా ఏమీ కాలేదు. జీవితంలో నమ్మింది చేస్తూ, చేసిందానికి గర్వపడుతూ, ఈసడించే వాళ్ళని చావగొడుతూ ఆనందంగా గుండెల మీద చెయ్యి వేసుకు నిద్రపోయే మార్కుండేయులుకి- ఓ పెద్ద అవ్యవస్థలో మనస్సు ఇరుక్కొన్న మార్కుండేయులుకి- ఆ ఆశ్రమం పెద్ద 'షాక్'లాగా కనిపించింది. మతం, మంచితనం, దేవుడు, దెయ్యం అలాంటివి పూనుకుని ఆలోచించని మామూలు మనిషి ఆ నిరాడంబరమయిన వాతావరణంలోకి వచ్చేసరికి బిత్తర పోయాడు.

తాకూర్ రాణీ మరీ వృద్ధురాలు. ఆమె భాష మార్కుకి తెలీదు. వరదాచారికి తెలీదు. కాని అతని బావ, అక్క బెంగాలీలో మాట్లాడుతున్నారు. అందరి వెనకా వరదాచారి, మార్కు నిలబడ్డారు. వాళ్ళతో పాటు మరో పదిమంది వున్నారు. సాలార్జింగ్ మ్యూజియంలోకి వచ్చిన ఏలూరు రైతులాగ దిక్కులు చూస్తూ ఆ గదిలో నిలబడ్డాడు మార్కు. భక్తులందరినీ పలకరిస్తోంది తాకూర్ రాణీ. ఉన్నట్టుండి మార్కుని బుజంలో పొడిచాడు. ఆమె చిరునవ్వుతో మార్కునే గమనిస్తోంది. ఏదో అడిగింది. అర్థం కాలేదు "మీవాడి పేరేమిటిరా చెప్పు" అన్నాడు నరసింహాచారి బావతో.

"మార్కు. అదే మార్కుండేయులు" విభూతి అతని చేతుల్లో వేసింది. ఆశ్చర్యపోతూ అందుకొన్నాడు మార్కు. దానినేం చెయ్యాలో తెలీదు. వరదాచారి చేతిలో వేశాడుకాని ఆ వృద్ధురాలి ముఖంలో చెప్పలేని తేజస్సుని అబ్బురపాటులో గమనిస్తూ నిలబడ్డాడు. ఆమె నెమ్మదిగా ఏదో మాట్లాడుతోంది. రెండుమూడుసార్లు తనవేపే చూస్తోంది. ఆమె మాట్లాడడం అయాక ఒక్కొక్కరే వెళ్ళి ఆమె పాదాలకు నమస్కరిస్తున్నారు. మార్కు బయటకు నడవబోయాడు. వరదాచారి రెక్కబట్టుకు ఆపాడు. తెల్లగా, దంతం బొమ్మలాగ వున్న ఆమె కాళ్ళ దగ్గరికి వచ్చేకొద్దీ మార్కుకి భయం వేసింది. తన జీవితంలో మురికి, తన బతుకులో నిర్లక్ష్యం వీనాడూ ఈ వాతావరణం గురించి కానీ, ఇటువంటి భక్తి గురించి కానీ ఆలోచించని అలసత్వం - అన్నీ గుర్తుకొచ్చాయి. ఆఖరికి ఆమె పాదాలను సమీపించేపసరికి నిస్సహాయంగా కళ్ళనీళ్ళు వచ్చాయి. ఆ పాదాలు ముట్టుకోడానికే భయమేసింది. వరదాచారి ప్రోత్సహించాడు. వెన్నెలలాంటి తాకూర్ రాణీ నవ్వు ప్రోత్సహించింది. పాలరాతిలాగ చల్లగా వున్న ఆ పాదాల్ని తాకాడు. ఆ క్షణంలో భోరున దుఃఖం వచ్చింది. బయటికి పరిగెత్తుకుపోయాడు మార్కుండేయులు.

మరో అరగంటకి వరదాచారి మార్కుకోసం ఆశ్రమమంతా వెదుకులాడాడు. దూరంగా మూమిడి చెట్టుకింద కూర్చుని వున్నాడు. వరదాచారి దగ్గరికి వచ్చి "ఏం గురూ! మా

అందరికంటే భక్తి ఎక్కువయినట్టుండే” అన్నాడు. నవ్వుతూ చొక్కా బలంగా పట్టుకుని గుంజి “అంజకొడకా! మళ్ళీ యిలాంటి చోటుకి తీసుకొచ్చావంటే చంపుతా. ఇదంతా చికాకుగా వుంది. పోదాం పద” అన్నాడు మార్కు. వరదాచారి ఆశ్చర్యపోయాడు. “సరేలే భోజనం చేసిపోదాం” అన్నాడు.

భోజనానికి పిలుపు వచ్చింది. నూతి దగ్గరికి కాళ్ళు కడుక్కోడానికి నడిచాడు మార్కు. మనసంతా యెందుకో కలచినట్టుంది. బాల్చీతో నీళ్ళుతోడి అందరి కంటే ఆలశ్యంగా కాళ్ళు కడిగాడు. ఎవరో పిలిచినట్టుయి తలెత్తాడు. దూరంగా ఆశ్రమం హాలు ద్వారం దగ్గర నిలబడి తనని రమ్మని ఆహ్వానిస్తోంది తాకూర్ రాణీ. అటు చూసి స్తంభించి పోయాడు. ఒక్కక్షణం ఆమె బంగారు కిరీటంతో, పట్టుచీరెతో ధగధగ మెరిసిపోయే నగలతో - మహారాణీలాగ కాదు - దేవీ స్వరూపంగా కనిపించింది. నిర్ఘాంతపోయాడు. అంతా క్షణకాలం. మళ్ళీ అంతలో చల్లటి నవ్వు నవ్వే వృద్ధురాలు. కాళ్ళు కడుక్కొని వచ్చి, హాల్లో పీటమీద కూర్చున్నాడు. తాకూర్ రాణీ వెదుక్కుని వచ్చినట్టు మార్కు పక్కనే పీట వేయించుకు కూర్చుంది. భాషరాదు. వడ్డించేవాళ్ళతో ఏదో చెప్పి మరీ మరీ వడ్డించమంది. భోజనం సరిగ్గా చెయ్యలేక పోయాడు మార్కు. ఇదంతా విచిత్రంగా, ఇబ్బందిగా, భయం భయంగా ఉంది.

మరునాడు మధ్యాహ్నం ప్రయాణం. ముందురోజు రాత్రి కలతగా నిద్రపోయాడు మార్కు. ప్రయాణం దగ్గరపడుతూంటే ఉత్సాహంగా సామాన్లు సర్దుకున్నాడు. బయలుదేరే ముందు మళ్ళీ అంతా తాకూర్ రాణీ సమక్షంలోకి వచ్చారు. మరీ దూరంగా గేటు దగ్గర నిలబడ్డాడు మార్కుండేయులు. అందరినీ సాదరంగా పలకరించింది ఆవిడ. కొందరిని చూస్తూ “మీరేం చేస్తున్నారు” అనడుగుతోంది. చెప్తున్నారు. వరదాచారి చదువుకొంటున్నానన్నాడు. ఉన్నట్టుండి గుమ్మంవేపు చూసి “ఆయనేం చేస్తున్నారు” అడిగింది. మార్కు తడువుకొన్నాడు. చేతులు వణికాయి. జేబుల్లో చేతులు పెట్టుకున్నాడు. అందరూ బయటికి నడిచారు. మార్కు అందరికంటే ముందు నడిచాడు. బండి ఎక్కబోయేముందు - మళ్ళీ మార్కుని చూసి “ఆయన ఏం చేస్తున్నారు?” అంది తాకూర్ రాణీ. వరదాచారి తిట్టాడు. “నోరిప్పి ఏడువ్” అన్నాడు కసురుకుంటూ. ఏం చెప్పాలో, ఎలా చెప్పాలో తోచలేదు. అక్కడున్న అందరి చూపు మార్కుండేయులు మీద నిలిచింది. ఇబ్బందిపడిపోయాడు. అంతా నిశ్శబ్దం. జేబులో చేతికి చుట్టలు తగులుతున్నాయి. ఒక్క క్షణం ఆలోచించి చలుక్కున అన్నాడు. “చుట్టలు, చుట్టల వ్యాపారం” అన్నాడు తాకూర్ రాణీ నవ్వింది. ప్రశాంతంగా నవ్వింది. “మంచిదే” అంది. బండి కదిలింది.

విశాఖపట్నం వస్తూనే ఆ విషయం మరిచిపోయాడు మార్కుండేయులు. ఏలూరులో మరొక స్నేహితుడి దగ్గరికి వెళ్ళాడు. ఎంతైనా చదువుకొన్న ఘటం. చిల్లరగా తిరిగిన మనిషి. ఏ వ్యాపారం వేస్తూ మనస్సు మొగ్గలేదు. ఓ సివిల్ కాంట్రాక్టరుకి బ్రోకరుగా పనిచేసి డబ్బులు

సంపాదించాడు. జల్పాగానే బతికేశాడు. సాయంకాలమయేసరికి పూలరంగడిలాగ గడిచి పోయేది. కాని యిదివరకటి ఉత్సాహం కాస్త తగ్గింది. కొన్నాళ్ళు కేవలం పశుబలంతో ఏమీ కారణం లేకుండా డబ్బున్నవాళ్ళని తన్ని వాళ్ళ దగ్గర డబ్బు తీసుకొని బతికాడు. అలా బతకడంలో కూడా క్రమంగా విసుగుపట్టింది. ఈ పనులన్నీ యిదివరకులాగ 'కసి'తో చెయ్యలేకపోయాడు. ఆ రోజుల్లోనే నిడదవోలులో మా చిన్నాయన రెవిన్యూ ఇన్స్పెక్టర్ గా పనిచేస్తూంటే, ఒక్కసారి వెళ్ళి కలుసుకోమన్నాను. గవర్నమెంటు ఉద్యోగంలో చచ్చేట్టు సంపాదించాడు మా చిన్నాయన. మార్కండేయులుకి తన అవినీతితో ఏదయినా ఉద్యోగం సంపాదించిపెట్టడా అని నా ఆశ. మార్కండేయులుకి ఉత్తరం రాశాక ఆ విషయం మరిచిపోయాను.

నాలుగయిదేళ్ళు గడిచాక ఈ మధ్య ఏదో పనిమీద విజయనగరం వెళ్ళినప్పుడు మార్కండేయులు కనిపించాడు. ఖద్దరు లాల్చి, పంచెకట్టి మీసాలు బొడ్డుగా పెంచి, హాయిగా, ఆనందంగా కనిపించాడు. జీవితమంతా దుర్మార్గంగా బతికినందువల్ల మంచి బతుకు మీద వ్యామోహంతోనో లేక దుర్మార్గం బతుకుకి మరో రూపంగానో ఖద్దరు కట్టాలని బుద్ధిపట్టినట్టుంది. ఏమైనా పెద్దమనిషిలాగ కనిపించాడు. నుదుటికి చిన్న బొట్టు, జుత్తురాలి క్రాఫింగు మీదకి పోయింది. ఎప్పుడూ లేనిది నాకు ఆశ్చర్యం కలిగించిన విషయం ఏమిటంటే, చుట్ట కాలుస్తున్నాడు. "ఏంబ్రా! యిప్పుడేం చేస్తున్నావు?" అన్నాను.

సమాధానం విని దిమ్మరపోయాను.

"ఇక్కడే చుట్టల వ్యాపారం చేస్తున్నాను".

నాకు నోట మాట రాలేదు. మార్కండేయులు వ్యాపారం చేస్తూ కుదురుగా ఒక చోట కూర్చుంటాడనీ, తన సరసతతో కష్టమర్సని ఆహ్వానించగలడనీ, అందులోనూ చుట్టల వ్యాపారం చేస్తాడనీ ఎలా ఊహించగలను?

"ఈ వ్యాపారం ఎలా కుదిరింది?" అన్నాను నిర్ఘాంతపోతూ.

"మీ చిన్నాయన పెట్టిన భిక్ష" అన్నాడు.

"ఎలా?" అన్నాను అర్థంగాక. మా చిన్నాయన చుట్టలు కాలాడు. అలాంటిది ఆయన ద్వారా ఈ వ్యాపారం ఎలా సాధ్యపడింది? అప్పుడు చెప్పకొచ్చాడు. మా చిన్నాయన మొదట కసిరికొట్టాడట. మర్నాడు రమ్మన్నాడట. వెళ్ళాడట. అయిదు రోజుల తర్వాత రమ్మన్నాడట. వెళ్ళాడట. పదహేను రోజుల తర్వాత రమ్మన్నాడట. వెళ్ళాడట. గుమ్మంలో శవం ఉందట. చిన్నాయన మావగారు పోయారు. కాస్త యిబ్బందిపడి పక్కన నిలబడ్డాడట మార్కండేయులు. చిన్నాయన ఎవరితోనో మాట్లాడుతూ "పోతే పోయాడయ్యా, పోగాకు కావాలని నా దుంప తెంచాడు. మా వాళ్ళందరికీ చెప్పి అక్కడా యిక్కడా పది వీశెలు తెప్పించాను. ఒక్క కాడయినా కాలాకుండా నన్ను కాలాకు తినిపోయాడు" అన్నాడట.

మార్కండేయులు యింటి కొచ్చేశాడు. పెద్దకర్మ అయిపోయేదాకా ఆగి ఉదయమే

వెళ్ళి “ఆ పాగాకు యిస్తే వ్యాపారం పెట్టుకుంటా” నన్నాడు. మా చిన్నాన్న ఆశ్చర్యపోయి, నవ్వుకొని, అంతలో ఆలోచించి “ఎంతిస్తావు?” అన్నాడట - గవర్నమెంటు ఉద్యోగి కనుక అలవాటు ప్రకారం.

“అమ్మితే మూడో వంతు యిస్తా” నన్నాడు. సరుకు తీసుకుని సరాసరి విజయనగరంలో దిగాడు. మనిషిని పెట్టి మొదట్లో చుట్టలు చుట్టించాడు. అన్నట్లు - దుకాణానికి ‘తాకూర్ రాణీ చుట్టల దుకాణం’ అని పేరు పెట్టాడు. ఒక సంవత్సరం పాటు మా చిన్నాయనకి వాలా యిచ్చి కొత్త సరుకు తెప్పించి అమ్మాడు. స్థిరపడ్డాడు. ఇప్పుడు తనే వెళ్ళి సరుకు తెచ్చుకుంటున్నాడు. దుకాణం చూశాను. వ్యాపారం మూడు పువ్వులూ, ఆరుకాయలుగా సాగుతూండడంలో సందేహం లేదు.

“ఆ రోజు నిస్సహాయంగా తప్పించుకోడానికి నోటికొచ్చిన మొదటి అబద్ధం చెప్పాను. కాని జీవితంలో వద్దనుకొంటూ చెప్పిన ఒకే ఒక్క అబద్ధం యిది. రెండేళ్ళ తరవాత అదే నిజమయింది” అన్నాడు.

- ఆంధ్రజ్యోతి, దీపావళి 1981.

